

śrīḥ
śrīmatē rāmānujāya namaḥ
śrīmatē niḡamāntamahādēśikāya namaḥ
ōṃ namō bhagavatē vāsudēvāya

maharṣi vēdavyāsapraṇītaṃ śrīmadbhāgavatamahāpurāṇam

॥ *tr̥tīyaskandhē dvitīyō'dhyāyaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
ōṃ namō bhagavatē vāsudēvāya
śrīmadbhāgavatamahāpurāṇam
॥ tṛtīyaskandhē dvitīyō'dhyāyaḥ ॥

śrīśuka uvāca

iti bhāgavataḥ prṣṭaḥ kṣattrā vārtāṃ priyāśrayām |
prativaktum na cōtsēha autkaṇṭhyātsmāritēśvaraḥ || 1 ||

yaḥ pañcahāyanō mātrā prātarāśāya yācitāḥ |
tannaicchadracayan yasya saparyāṃ bālalīlayā || 2 ||

sa kathaṃ sēvayā tasya kālēna jarasaṃ gataḥ |
prṣṭō vārtāṃ pratibrūyādbhartuḥ pādāvanusmaran || 3 ||

sa muhūrtamabhūttūṣṇīm kṛṣṇāṅghrisudhayā bhṛśam |
tīvrēṇa bhaktiyōgēna nimagnaḥ sādhu nirvṛtaḥ || 4 ||

pulakōdbhinnasarvāṅgō muñcanmīladdṛśā śucaḥ |
pūrṇārthō lakṣitastēna snēhaprasarasamplutaḥ || 5 ||

śanakairbhagavallōkānnṛlōkaṃ punarāgataḥ |
vimṛjya nētrē viduraṃ pratyāhōddhava utsmayan || 6 ||

uddhava uvāca

kṛṣṇadyumaṇinimlōcē gīrṇēṣvajagarēṇa ha |
kiṃ nu naḥ kuśalaṃ brūyāṃ gataśrīṣu gṛhēṣvahaṃ || 7 ||

durbhagō bata lōkō'yaṃ yadavō nitarāmapī |
yē saṃvasantō na vidurharim̐ mīnā ivōḍupam || 8 ||

iṅgitajñāḥ purupraudhā ēkārāmāśca sātvatāḥ |
sātvatāmṛṣabhaṃ sarvē bhūtāvāsamamaṃsata || 9 ||

dēvasya māyayā spr̥ṣṭā yē cānyadasadāśritāḥ |
bhrāmyatē dhīrna tadvākyairātmanyuptātmanō harau || 10 ||

pradarśyātaptatapasānavitr̥ptadr̥śāṃ nṛṇām |
ādāyāntaradhādyastu svabimbaṃ lōkalōcanam || 11 ||

yanmartyalīlaupayikaṃ svayōga -
māyābalaṃ darśayatā gr̥hītam |
vismāpanaṃ svasya ca saubhagarddhēḥ
paraṃ padaṃ bhūṣaṇabhūṣaṇāṅgam || 12 ||

yaddharmasūnōrbata rājasūyē
nirīkṣya dr̥ksvastyayanaṃ trilōkaḥ |
kārtsnyēna cādyēha gataṃ vidhātu -
rarvāksṛtau kauśalamityamanyata || 13 ||

yasyānurāgaplutaḥsarāsa -
līlāvalōkapratilabdhamānāḥ |
vrajastryō dṛgbhīranupravṛtta -
dhiyō'vatasthuh̐ kila kṛtyaśēṣāḥ || 14 ||

svaśāntarūpēṣvitaraiḥ svarūpai -
rabhyardyamānēṣvanukampitātmā |

parāvarēśō mahadaṃśayuktō

hyajō'pi jātō bhagavān yathāgniḥ || 15 ||

māṃ khēdayatyētadajasya janma -

viḍambanaṃ yadvasudēvagēhē |

vrajē ca vāsō'ribhayādiva svayaṃ

purād vyavātsīdyadanantavīryaḥ || 16 ||

dunōti cētaḥ smarātō mamaitad

yadāha pādāvabhivandya pitrōḥ |

tātāmba kaṃsāduruśaṅkitānāṃ

prasīdataṃ nō'kṛtaniṣkṛtīnām || 17 ||

kō vā amuṣyāṅghrisarōjarēṇuṃ

vismartumīśīta pumān vijighran |

yō viṣphuradbhrūviṭapēna bhūmē -

rbhāraṃ kṛtāntēna tiraścakāra || 18 ||

dr̥ṣṭā bhavadbhirnanu rājasūyē

caidyasya kṛṣṇaṃ dviṣatō'pi siddhiḥ |

yāṃ yōginaḥ saṃspr̥hayanti samyag

yōgēna kastadvirahaṃ sahēta || 19 ||

tathaiva cānyē naralōkavīrā

ya āhavē kṛṣṇamukhāravindam |

nētraiḥ pibantō nayanābhirāmaṃ

pārthāstrapūtāḥ padamāpurasya || 20 ||

svayaṃ tvasāmyātiśayastryadhīśaḥ

svārājyalakṣmyāptasamastakāmaḥ |

balim haradbhiściralōkapālaiḥ
kirītakōṭyēḍitapādapīṭhaḥ || 21 ||

tattasya kainkaryamalaṁ bhṛtānnō
viglāpayatyaṅga yadugrasēnam |
tiṣṭhanniṣaṇṇaṁ paramēṣṭhidhiṣṇyē
nyabōdhayaddēva nidhārayēti || 22 ||

ahō bakī yaṁ stanakālakūṭaṁ
jighāṁsayāpāyayadapyasādhvī |
lēbhē gatiṁ dhātryucitāṁ tatō'nyam
kaṁ vā dayālum śaraṇaṁ vrajēma || 23 ||

manyē'surān bhāgavatāmstryadhīśē
saṁrambhamārgābhiniviṣṭacittān |
yē saṁyugē'cakṣata tārksyaputra -
maṁsē sunābhāyudhamāpatantam || 24 ||

vasudēvasya dēvakyāṁ jātō bhōjēndrabandhanē |
cikīrṣurbhagavānasyāḥ śamajēnābhiyācitaḥ || 25 ||

tatō nandavrajamitaḥ pitrā kaṁsādvibibhyatā |
ēkādaśa samāstatra gūḍhārciḥ sabalō'vasat || 26 ||

parītō vatsapairvatsāṁścārayan vyaharadvibhuḥ |
yamunōpavanē kūjaddvijasaṅkulitāṅghripē || 27 ||

kaumārīm darśayaṁścēṣṭām prēkṣaṇīyām vrajaukasām |
rudanniva hasanmugdhabālasimhāvalōkanaḥ || 28 ||

sa ēva gōdhanam lakṣmyā nikētam sitagōvṛṣam |
cārayannanugān gōpān raṇadvēṇurarīramat || 29 ||

prayuktān bhōjarājēna māyinaḥ kāmārūpiṇaḥ |
līlayā vyanudattāṃstān bālaḥ krīḍanakāniva || 30 ||

vipannān viṣapānēna nigrhya bhujagādhipam |
utthāpyāpāyayadgāvastattōyam prakṛtisthitam || 31 ||

ayājayadgōsavēna gōparājam dvijōttamaiḥ |
vittasya cōrubhārasya cikīrṣan sadvyayam vibhuḥ || 32 ||

varṣatīndrē vrajaḥ kōpādbhagnamānē'tivihvalaḥ |
gōtralīlātapatrēṇa trātō bhadrānugrḥṇatā || 33 ||

śaracchaśikarairmṛṣṭam mānayan rajanīmukham |
gāyan kalapadam rēmē strīṇām maṇḍalamaṇḍanaḥ || 34 ||

|| iti śrīmadbhāgavatē mahāpurāṇē pāramahaṃsyām saṃhitāyām
tṛtīyaskandhē vidurōddhavaśaṃvādē dvitīyō'dhyāyaḥ ||